

## **Fr. Max, mort int ukoll!**

Ftit ilu hallejna mistrieħ il-fdal ta' P. Massimiljan Mizzi, ħuna fit-twemmin u fis-sejħa religjuża. Għadni kif ġej minn Assisi, mghaxxex u għajjen f' ħin wieħed, imghattan bejn għafsa niket u wġiħ ta' qalb. Xihadd jista' jistagħgeb u jgħid: "Dan xi kliem hu? Lanqas li ma kienx jemmen! Mhux biss, għal ġieħna, dan religjuż u patri! Il-mewt!? Mela aħna l-mewt ma nafux narawha f' dawl ieħor? Ma nafux saħansitra 'nifirħu' fiha, narawha fuq livell oghla? Mela aħna ma nafux xi tfisser, ta' nsara li aħna?" Minnu kemm tridu imma ċerebrali, għeżieħ. Kif nagħmel biex ma narax is-swied tal-faldrappa (aħna kbirna biha!), imqar jekk bil-gallun tad-deheb? Kif nagħmel biex nixxabbat, ninqata' mill-art, u nsib ruħi fuq livell ieħor, oghla, meta l-għagna tan-natura tittertaq?!

Ix-xema' li jixgħel madwar it-tebut sieket mhux biżżejjed biex itaffi s-swied u l-kefen tal-mewt, u 'k inħares 'il fuq mhux biżżejjed biex ma nħossx it-toqol ta' ġismi misluħ u l-brix li jweggagħni jien u nixxabbat. Il-fidi hi virtù u mhix kelma! In kwantu virtù hija energija, naf, hija dinamika u mhix seher li juri ħaġa b' oħra. Il-mewt, f' kull qasam, dejjem eżistenzjali, tqalliblek il-baħar madwarek u tkerrhu għaddiebi; u inti trid biex, qama wara oħra, u mhux ftiit ġbid għal sidrek, barra minn li tibra' ġo fik, tidħol fil-port u ssib il-mistrieħ ta' l-ilma ħiemed li jbandlek.

Il-mewt dejjem mewt iżda, nafu wkoll, mhux kull mewt xorta. Mhux kull mewt tilħeqek u taħqrek xorta wahda. Il-mewt ta' l-għeżieħ tiegħek tagħmel bik ħafna iktar minn imwiet oħra. Imwiet oħrajn inikktuk imma ma jaħbtux miegħek bl-aħrax; mhux hekk dawk li jgarrab demmek jonkella l-ħbiberija. Kulhadd kien jistennieħa, din, ta' P. Massimiljan u ħafna qalulu, bil-fehma li jiswewlu ta' ġid u ta' wens f' ħin wieħed, biex jinzel iqatta' Malta l-bqija ta' għomru, iżda hu ma kienx għadu ried iċiedi l-armi. Baqa' jittama li jgħaddi għall-aħjar u jibqa' jaħdem. Ma kienx jintelaq, ma riedx bħalkieku jaħrab biex, bil-mistrieħ, iżomm musbieħu jixgħel imqar ftiit iktar ħin. U baqa' Assisi mnejn ġabritu l-mewt. It-tempra li kellu u l-iskola Franġiskana hekk kienu għamluħ, tarawx! Malta, barra minnha, kellu lil ħutu mid-demm. Ħabb lil ta' Malta; le ma ried jinqata' mill-aħwa ta' xogħlu u hidmetu.

\* \* \*

Kont ghadni nibda, jien, meta Giosi (hekk konna nsejhulu!) kien il-prefett; ir-Rabat kien sabih, kien dinja ġdida; kont ghadni diehel patri. Sa huti kienu godda. In-novizzjat ta' San Frangisk, hekk kien maghruf u hekk kienu jsejhulu, konna nghodduh il-bejta taghna kollha hajja. Ma kienx ghad hemm novizzi, izda ma damux wisq ma bdew in-novizzjat dawk li kien hejja u wassal P. Felic Sammut. Arahom flimkien, Guzeppi (Dumink) u Giosi (Massimiljan), Leli (Mikiel) u Kelinu (Egidju), ma' Guzeppi (Dovik) iehor, quddiem P. Salv Tabone u jieħdu minn idejh mat-tonka isem ġdid. Magħhom kien hemm ukoll Karmenu Zammit (Kustanz), illum missier ta' familja fl-Awstralja. Man-novizzjat, 'k niftakar sewwa, Fra Dumink kien sar il-prefett taghna.

Konna taht saqaf wiehed, ghalkemm, izda konna mifrudin: novizzi ghalihom u probandi ghalihom; huma kellhom it-terrazzin bi ftuh u ahna kellna l-bicca kuridur il-wiesa' fejn norqdu, nistudjaw u nilghabu. Il-kappella kienet għwanett taht il-kampnar; dik kien jedha fiha Fra Dumink, u b' kemm ghaqal! Għall-"Angelus", il-prefett kien idoqq il-qanpiena u konna ningabru lkoll, linja quddiem il-Qalb ta' Ġesù, b' daharna lejn ic-ċella tas-Surmast. Meta kien ikun hemm kien johrog u jghidilna t-talba hu. Konna nitolbu bil-ġabra, kif kienu jagħmlu zghazagh xewqanin ghal hajja ġdida. Jien gie li kont naqbad ma' xihadd min-novizzi izda ma kienx jghaddili minn mohhi u nirfes mill-għatba tal-bieb 'il għewwa. Is-Surmast ma kienx iridna. Il-passigġati kienu l-ossignu taghna, il-bqija, il-ftit mit-twieqi u l-iehor taghna f' taghna.

Ġie z-żmien u Fra Egidju halliena; is-Superjuri bagħtuh Ruma. Mhux hafna wara telquna wkoll Fra Dumink, Fra Massimiljan u Fra Mikiel; lil dawn qabduhom ir-rotta ghal Padova. L-orizzonti bdew jitwessghu u z-zghazagh godda bdew jizdiedu; baqghu dehlin ta' kull sena. Xi Ghawdxu ma kienx jonqos u mieghu kien igib bhal raxxa ġdida. Kulhadd għadda 'l quddiem u bil-ghajnuna ta' Alla lahaq. Il-kapitlu provincjali, li kien serrah lill-Patri Serafin Galea, kien hatar lil P. Piju Mamo; dan ma kienx nieqes minn programm li ra fit-tul. Kien beda jahseb kmieni. Meta gie z-żmien, lil P. Massimiljan fdawlu l-probandi fi hsiebu, Ghawdex, u hallewh jahdem bil-ghaqal li kellu. Ghawdex kien biddel hafna fi ftit zmien: araw kemm, kien kjerikat, sar novizzjat u wara probandat. Dan kien il-post u z-żmien meta P. Massimiljan kien beda r-rapporti tieghu diretti ma' l-oħrajn. U z-zghazagh kienu "oħrajn" tabilhaqq, bil-hegga tagħhom, bil-hajja baqbieqa u bil-problemi wkoll, bhal kull min jikber. Darba kull xahar kont nitla' tlett ijiem

minn floku meta hu kien jinzel Malta jżur lil niesu. Fi żmienna t-tradizzjoni kienet importanti u kienet tirfed ir-raġuni ta' hajjitna. Kien kburi bit-tonka.

Ma damx Għawdex, għax P. Vittorju M. Costantini, Ministru Ġeneral ta' l-Ordni, wara Isqof ta' Sessa Aurunca, talbu lill-Provinċjal u hađu Rivortorto, Surmast tal-Fratelli Lajċi. Minn hemm għal Assisi; it-triq qasira u hemm mar u saddad. Hawn hađem, l-ewwel man-novizzi u mbagħad fil-qasam ta' l-Ekumeniżmu u d-Djalgu Inter-religjuż. Kien wieħed minn ta' l-ewwelnett li ntxtehet għal dax-xogħol. Bil-għaġna li kienet tatu n-natura u bil-formazzjoni religjuża-teologika tajba li kellu, minkejja li ma kellux togi jew berrettini b'erbgħa, seta' jiltaqa' u jibda jkun jaf nies imlaħħqin f' kull qasam, ċivili, kulturali u religjuż. Is-semplicià tiegħu u l-kelma shuna li kellu kienu jirbħu l-qlub u jagħmlu l-ħbieb barra minn ammiraturi sincieri u nies, kurjużi f' ruħhom, xewqanin li jifhmu x' kellu fih dak il-patri Frangiskan. Hekk baqa' jaħdem sakemm felah, u kien għadu jittama li xihaga ohra kien jilhaq jagħmilha wkoll.

Gawda mill-barka tal-Ministri Ġenerali kollha fil-ħidma tiegħu. Is-Sagru Kunvent u ċ-CEFID xehdu fit-tul kif kien jaħdem u fejn kien jilhaq. Ir-rivista "*San Francesco Patrono d'Italia*" gabret u refgħet hafna mill-grajja tiegħu. Laħaq minn tarf sa tarf id-dinja. Iltaqa' ma' nies għolja fil-politka u dawn urewh mal-gieħ il-ħbiberija. Iltaqa' ma' mexxejja religjużi, ma' nies ta' kull twemmin. Kelmtu le kienet nieqsa u l-għerf nistrani, mat-tagħlim, baqa' t-tira fi kliemu li laħaq bih il-qlub u l-imħuħ tan-nies sempliċi li daru miegħu. Kellu twegiba ħielsa u ma kienx jiddawwar bi kliem fieragħ biex jixgħellek haġta dawl li tittamak. Għajnejh ċkejknin kienu jaraw fil-bogħod u xofftejh, miksurin fi tbissima ferrieħa li taħjik, kellhom il-ħlewwa ta' tiċliqa għasel ta' Malta. Il-barranin setgħu ma kenux jafu bil-għasel ta' Malta, imma daqu ħlewwietu u lagħqu xofftejhom bla ma kien jafu għala. Lil Malta hađha miegħu kullimkien u Malta tatu l-oghla gieħ, tar-Repubblika.

Is-saħħa u l-qawwa m' humiex bir bla qiegh. Xi snin ilu kien beda jhoss xihaga u beda jifhem li haġtu kienet imhed'da bis-serjetà. Daħlet ix-xafra u għamlet tagħha; warajha bdew il-kwies minn barra jserrħu n-natura. Ġismu beda jmur lura la ta' għewwa ma kienx iktar shiħ. Qawwietu bdiet terħih u, għad illi minn dejjem kien hafif, fuq tiegħu u ma kienx jerfa' laħam, qafsu baqa' jinsibek sa ma safa għadma u ġilda. Ġo fih kellu t-taħsir; ma setax jibqa' moħbi. It-tobba għamlu l-"mirakli" tagħhom u P. Massimiljan baqa', xhin jieħu ftit ir-ruħ, jaħdem u jżur in-nies imqar bil-

kedda tal-ftit saħħa li kien għad fadallu. Tar 'il bogħod u reġa' lura Assisi, sakemm ma reġax iktar. F' Diċembru li għadda hađuh l-isptar. Hu u kien ħiereġ mis-Sagru Kunvent, xhin ħares lejn it-tisqifa qabel il-ħnejja ta' fuq il-bieb ta' barra, staqsa lilu nnifsu: "Tgħid, għadx naraha darb'ohra, haj?!" Din tennieha lili meta mort narah dan l-aħħar. Kien raha, u reġa' lura f' ċelltu.

Laqgħetu s-sodda u kienet ħanina miegħu. Daqqiet refgħuh dirgħajn Fra Lażżru Longhi, tal-provinċja Rumana imma joqgħod Assisi, li baqa' jieħu ħsiebu sa l-aħħar. L-imħadet rifduh u zammewh nofsu wieqaf fis-sodda. Meta mort narah dan l-aħħar, fi Frar li għadda, P. Baskal tektek ħafif ħafif fuq il-bieb u xeħtu 'l ġewwa. Tawwal għonqu u qalli: "Rieqed!" Warajh ittawwalt jien ukoll u hekk rajtu, rieqed. Rasu wieqfa fuq għonqu, mhix mitluqa, qisu jgħarrex fil-bogħod b' għajnejh imbexxa. Ingħidit 'il barra u stennejnieh iqum. Xhin ġie f' tiegħu niżżluh mis-sodda, fuq sigġu, u dħalt nitkellem miegħu. Nitkellem, kienet il-fehma tiegħi; ma seħħlix. Ha l-mazz f' idejh u beda jfesdaq tifikriet u tagħrifiet tal-ħidma tiegħu. Jiena smajtu bil-pjaċir u osservajt kemm kien isehħlu jzomm id-diskors marbut; ma kienx jixtered, tafux! Sejjaħli b' kull mod: Albert u Bert, Pawl u Paul, qisu biex imesmes ħelu ħelu l-medda twila ta' ħajjitna flimkien. Kellimni fuq ħutu, fuq il-pastorali tal-qrar. F' ħin minnhom qal: "Ha nċemplu lill-Provinċjal", u ċempilna Malta. Qbadnieh u tkellem qisu kien għadu jtajjar is-saħħa. Tkellimna aħna wkoll. Wara, baqa' jitkellem sa ma għeja, qisu nfena; ħalqu nixef. Imbagħad qalli: "Albert, għajjejt, tafx. Tridx tmur u thallini ftit, ħa nistrieħ." Ma damx għax siket mill-ewwel; kien hađu n-nghas. Rajtu darb'ohra bil-lejl qabel ma raqad u l-għada qabel ma tlaqt lejn Ruma mill-ġdid. Dan kien fi Frar.

Ġie miegħi P. Baskal sal-venda biex naqbad il-karrozza. Rawni s-Sorijiet tal-Ġilju u niżżluni huma lejn il-ferrovija. Ridt nagħti l-biljett tal-karrozza lil P. Baskal; lili ma kienx jiswili. Qalli b' nofs tbissima: "Żommu għal darb'ohra!" U qbadt it-tren lejn Ruma. Kienet ta' l-aħħar dik? Illum hekk ngħid.

Miet fit-3 tax-xaħar u fil-5 il-funeral. Minn jum il-mewt sa xhin sibet ruħi quddiemu, magħluq f' tebut, kienet saħra waħda. Kelli nistħajlu għax kont nobsor li ma kontx se nerga' narah b' għajnejja. Kienu qishom se jistennew lili biex jissigillawh! Ĥanin il-ġuf li ġiebu; infetaħ ħaj, ta l-ħajja! Aħna kollox nagħalqu saħansitra l-mewt! Rajtu mimdud fi ħsiebi, wara li l-mewt xorbitlu n-nifs ta' l-aħħar. Il-kefen ma bidlux; hu baqa' kif qegħduh, liebes it-tonka, b' kuruna tar-Rużarju bejn is-swaba'. Wara rajtu fir-ritratti

ta' Fra Etienne Gilson; kif kont stħajjiltu sewwa. Dehritli t-tonka iktar mixhuta fuqu inkella milbusa, imma kien u baqa' l-Frangiskan li libes u ipprofessa.

Miegħi jien ħadt l-ewwel kuruna tar-Rużarju li ilha għandi mindu dhalt patri. Ghala għazilt lilha b' sieħba għall-waqt bħal dak? Fiha għandi salib imdendel li kont partatt, jien proband, ma' Fra Massimiljan. Tfal konna t-tnejn u jiena xhin rajt f' idejha dak is-salib sabiħ, għedtlu: “Tihuli!” “Mela x' nagħmel?!” qalli, ftit imkabbar. “Għandek x' tixxennaq!” Kien għal qalbu mhux ftit. Kien salib tal-metall, ċkejken; fuq naħa kellu lil San Frangisk ta' Dupré u fuq wara l-Barka ta' San Frangisk lil Fra Leone. Ftit wara għaddieli ħsieb, għax kien iġemma' s-santi, u għedtlu: “Kem tridni nagħtik santi? Ha npart'tuh!” Hu fehem li kont nixtiequ. Tajtu għaxar santi bil-bordura tad-deheb, kif konna ngħidulhom, u telaquli f' idejja. Kien kuntent jarah fil-kuruna tiegħi. U dil-kuruna missejtha ma' tebutu wkoll biex hu wkoll igawdi mill-Barka ta' San Frangisk, li kien ħallielu minn daqshekk kmieni.

Wara l-Quddiesa, b' nies magħrufin li tkellmu fiha u ftakru l-ħidma sfiqa ta' P. Massimiljan, u wara l-barka bit-tislina lit-tebut bil-kadavru tiegħu, ħadnieħ fiċ-ċimiterju ta' Assisi fejn hemm zijuh il-patri wkoll midfun, P. Ludovik Mizzi, missjunarju. Bisna t-tebut biex nilhqu 'l ta' ġo fih u r-rgiel refghuh fil-għoli, fir-raba' livell mill-art, fuq ix-xellug, int u tħares lejn il-qabar numru 51 fin-naħa l-ġdida. Kollox kien skiet u flokna, dehra li tidher, ħallejna l-fjuri sbieħ li l-patrijiet, ħutu u l-ħbieb tawh b' xieħda ta' mħabbithom. Kollha xtaquh bħalkieku jistrieħ fuqhom minflok fuq l-iebes ta' l-injam u fuq il-ksieħ tal-qiegħa ta' qabar magħluq dlam.

Hemm ħalljenieħ u ħdejh biċċa minn qalbna. R.I.P.

(fr albert m sammut ofmconv)

S.C.V., 05.03.2008